

**Diskors tal-Imhalled Grazio Mercieca fl-ewwel seduta tieghu mizmuma fit-12 t'Ottubru 2018.**

Eccellenza Tieghek President tar-Repubblika

Onorevoli Ministru tal-Gustizzja,

Onorevoli Ministru Jose` Herrera,

Membri parlamentari

Sinjurija Tieghek Prim Imhalled,

Sinjuri Imhallfin u Magistrati,

Sur Avukat Generali,

Sur President tal-Kamra tal-Avukati,

Sur Direttur Ġenerali tal-Qorti

Mistidnin distinti, kollegi u hbieb.

Qabel xejn nixtieq niringrazzja lill-avukat Dottor George Hyzler, President tal-Kamra tal-Avukati ghad-diskors tieghu. Napprezza ferm l-awguri u s-sentimenti sbieħ tieghu. Nifrahlu tal-hatra tieghu bhala Kummissarju Parlamentari għall-Istandards, maqbula mill-membri kollha tal-parlament. M'hemm l-ebda dubbju li Dr. Hyzler, bl-esperjenza politika li għandu, u bl-integrita` tieghu, huwa l-persuna idejali f'kariga li l-għan tagħha hu li tkompli tissaħħaħ il-governanza u trasparenza fil-pajjiż billi tevaluwa kazijiet ta' ksur ta' etika fost il-membri tal-legislatura. Huwa unur mhux biss għal Dr Hyzler, imma għall-avukatura kollha kemm hi li tul dawn l-aħħar snin irrapreżenta b'tant impenn u passjoni.

**Esperjenzi ta' ġudikant**

Iktar milli bhala unur, inqis l-elevazzjoni tiegħi għall-bank tal-ġudikatura bhala opportunita` li nservi lil pajjiżi billi napplika l-ligijiet tieghu b'imparzjalita`, ġustizzja u ekwita`. Din mhix l-ewwel esperjenza tiegħi

ta' ġudikant billi fil-passat servejt ta' Kummissarju għall-Ġustizzja; Ġudikatur tat-Tribunal għal Talbiet Żgħar f'Għawdex; arbitru fil-qasam tal-kollizzjonijiet awtomobilistiċi, Magistrat, u xogħol iehor relatat, bħal dak ta' *court attorney*.

## **Żviluppi leġislattivi**

Ir-rwol ta' mħallef illum huwa ferm differenti minn dak li kien sa f'it għexierem ta' snin ilu, meta b'mod ġenerali kull ma kien jaġmel hu li japplika l-liġi pożittiva. Bl-introduzzjoni tad-diversi kostituzzjonijiet li kellu pajjiżna, li kienu jinkludu d-drittijiet fundamentali tal-bniedem, ir-rwol tal-imħallef ma baqax sempliċement dak li jiġġudika l-kontroversja miġjuba quddiemu billi japplika n-norma pożittiva dettata mil-leġislatur; imma wkoll li jiġġudika n-norma nnifisha fid-dawl ta' prinċipji legali ġodda superjuri – u spiss differenti – minn dawk dettati mil-leġislatur, u li jinvolvu bilanċ bejn l-interess kollettiv u dak tal-individwu – bilanċ li ta' spiss l-imħallef ikollu jsib hu, waħdu, armat biss bi f'it prinċipji ġenerali. It-tkabbir bla precedent fl-istorja tal-burokrazija fisser ukoll li l-imħallef tallum irid iservi ta' salvagwardja biex is-setgħa amministrattiva timxi fil-parametri mhux biss tal-liġi imma wkoll tar-raġuni sabiex ma tgħaffiġx għal kollox liċ-ċittadin. Illum dhalna f'fazi ġdida, fejn l-imħallef irid jinterpreta l-prinċipji ġodda neo-liberali li nsibu f'testi sovranażżjonali, bħad-dritt Ewropew. Anke hawn, ta' spiss huwa l-imħallef, u mhux it-testi normattivi, li jindividwaw u jsawwru l-kontenut tad-dritt.

F'din it-taħdita tallum, iżda, nixtieq nagħmel enfazi fuq it-tibdil tar-rwol tal-imħallef minn angolu differenti minn dak li għadni kif semmejt; billi niffoka fuq problema li tinstab mifruxa mal-maġġoranza tal-pajjiżi tad-dinja – dik tad-dewmien fis-smieġh tal-kawzi.

## **Il-problema tad-dewmien**

Il-gustizzja tinhtieg process profond u innovatur, imfassal skont strategija li tahseb għall-futur, għaliex is-sistema għudizzjarja hija mekkanizmu li qieghed hemm sabiex jekwilbra l-kontroversji u b'hekk igib lura s-saltna tal-ligi fejn din tigi mwarrba. Huwa għalhekk li dan il-mekkanizmu huwa fdat f'idejn organu indipendenti u mparzjali, li jiggarrantixxi r-regoli tal-konvivenza ċivili u l-kredibilita` tal-istituzzjonijiet demokratiċi nfushom.

Il-perjodu li matulu nista' nservi f'din il-kariga huwa wiehed qasir. B'danakollu, matul il-ftit taż-żmien disponibbli għalija bi hsiebni nhalli bhala l-impronta partikolari tiegħi l-iprocessar spedituż tal-kawzi u l-għoti tas-sentenzi. Hekk għamilt snin ilu meta kont Ġudikant fit-Tribunal għat-Talbiet Żgħar f'Għawdex, fejn kont naqta' l-kawzi f'temp ta' ftit ġimghat; u riċentement bhala Magistrat fejn minkejja li kelli assenjati lili tlett distretti, il-kolliżjonijiet, u kawzi ċivili, u writt *backlog* konsideroli ta' kawzi, irnexxieli nelimina l-*backlog* kollu u nisma' u naqta' fil-pront il-kawzi kollha godda li kienu jidhlu. Jekk jirnexxili nagħmel dan, erba' snin oħra nkun nista' nirtira mix-xogħol b'serenita` u bis-sodisfazzjon li kont qaddej fidil tal-gustizzja.

Kull min, minkejja l-progress li sar fil-qasam tal-gustizzja f'dawn l-aħħar snin, ingidem mid-dewmien tal-kawza tiegħu, irid jifhem li din mhix problema ta' Malta biss: hemm il-perċezzjoni mifruxa li l-amministrazzjoni tal-gustizzja mhix taqdi biżżejjed il-htigijiet tal-komunita`. Din il-perċezzjoni nsibuha f'pajjiżi u kulturi differenti,

kemm dawk li għandhom is-sistema Ngliża tal-*common law* kif ukoll dawk li jhaddmu s-sistema tad-dritt ċivili ċjoe dak kontinentali. Minhabba f'hekk, **Adrian Zucherman**, li gabar kontribuzzjonijiet minn għadd ta' pajjiżi dwar din il-problema, wasal biex jikteb li "*it is no exaggeration to say that many systems of justice experience a crisis of some kind*".<sup>1</sup>

### **Tlett metodi kif tagħmel ġustizzja**

M'hemmx dubbju illi kull sistema ta' proċedura tipprova tagħmel ġustizzja; u illi sistemi differenti ta' proċedura jimpjegaw metodi differenti biex jilhqqu dan il-għan. Fil-verita`, il-metodi differenti li jintużaw m'huma xejn għajr il-frott ta' differenzi fil-prijoritajiet li jwasslu għat-tlett dimensjonijiet li Zucherman identifika li jservu ta' qafas għal kull sistema ta' proċedura: l-ewwel, ir-rettezza tas-sentenzi; it-tieni, l-ispejjeż kemm għall-Istat kif ukoll għal-litigant; it-tielet, iż-żmien li tiegħu l-kawża.<sup>2</sup>

Fil-prattika, mhux biss mhux faċli li xi waħda minn dawn it-tlett dimensjonijiet tista' tintlaħaq perfettament, imma t-tlett dimensjonijiet m'huma qatt kompatibbli għal kollox ma' xulxin, b'mod li jrid jintlaħaq kompromess bejniethom. Bħal kwalunkwe kompromess ta' din ix-xorta, ċerti aspetti tal-ġustizzja jbatu filwaqt li oħrajn igawdu skont l-arrangamenti proċedurali li jintużaw: biżżejjed jingħad li biex issir ġustizzja bilfors irid ikun hemm ċertu dewmien; u bilfors ikunu nvoluti ċerti spejjeż.

---

<sup>1</sup> Adrian A.S. Zucherman, *Civil Justice in Crisis – Comparative Perspectives of Civil Procedure*, Oxford University Press, 1999, Preface

<sup>2</sup> *ibid.* paġna 1

Dawk li jaħsbu li kull ma jghodd hu li sseħħ ġustizzja fil-mertu jassumu li, sakemm il-Qorti tagħti sentenza li tkun skont il-fatti u l-liġi, il-ġustizzja tkun twettqet. Izda hemm il-fatturi l-oħrajn li semmejt li jghoddu wkoll. Id-dewmien jista' jkun tali li jisraq lis-sentenza minn kull siwi prattiku. Spejjeż għoljin jikkonvinċu lil bosta nies biex ma jfittxux il-Qrati għall-harsien tad-drittijiet tagħhom; u mqar dawk li jibdew kawża spiss ikunu mġieghlha jirtiraw minnha bi ftehim sfavorevoli għalihom. Litiganti sinjuri jkunu f'qagħda li jisfurzaw id il-litigant normali li jċedi taħt il-pressjoni tal-ispejjeż. Il-filosofija tal-ġustizzja fil-mertu akkost ta' kollox tiċhad l-aċċess għall-ġustizzja lil sezzjoni kbira tal-popolazzjoni.

### **L-impatt tal-proċedura orali**

Id-dewmien idgħajjed saħansitra is-siwi tal-ġustizzja fil-mertu: il-mogħdija taż-żmien iġġib magħha nuqqas ta' memorja fix-xhieda. Is-smieġ tal-kawża, li minflok ikun ikkonċentrat fi ftit seduti viċin xulxin, jinfirex tul għadd ta' snin, inaqqas mill-koeżjoni tal-kawża u jnaqqas hafna mill-impatt tal-oralita': ikun diffiċli għall-imħallef jiftakar il-komportament ta' xhud wara li jgħaddu s-snin: jekk jibqa' l-istess imħallef!

Id-dewmien huwa fih innifsu travestija tal-ġustizzja; huwa saħansitra ksur tad-dritt fundamentali li litigant jingħata smieġ xieraq fi żmien raġonevoli; minħabba d-dewmien, litigant jidhol il-Qorti biex isewwi inġustizzja u minflok jiġri hekk, isofri inġustizzja oħra mill-istess Qorti li qieghdha hemm biex ittemm it-tilwimiet li tabilfors jinqalghu fis-soċjeta'.

Id-dewmien fil-kawzi jista' jgħib il-ħarsien għudizzjarju tad-drittijiet bla snien, ibaxxi s-siwi tal-jeddijiet, jeffettwa ħazin l-attivitá ekonomika, u jgħib *economic distortions* fis-suq. Il-ħeffa fit-tħaddim tas-sistema għudizzjarja hija indispensabbli biex tingħata dik iċ-ċertezza u garanzija li tinhtieg l-attivitá imprenditorjali biex tinzamm il-kompetittivitá tal-ekonomija tagħna.

Il-filosofija kontemporanja tal-proċedura, li hija waħda ta' għustizzja distributtiva, hi li jinstab bilanċ bejn it-tlett dimensjonijiet tal-għustizzja li għadni kif semmejt: ir-rettezza tas-sentenza; l-ispejjeż, u d-dewmien. Qabel xejn, din il-filosofija taċċetta li r-rizorsi għall-amministrazzjoni tal-għustizzja għandhom il-limiti tagħhom, l-istess bħalma huma r-rizorsi disponibbli għal servizzi pubbliċi oħrajn. Għalhekk dawn ir-rizorsi jridu jiġu mqassma fost dawk li jinhtiegu jew ifittxu l-għustizzja. Dan it-tqassim irid iqis il-karattru ta' każijiet individwali, b'mod li kull każ ma jixrobx iktar minn allokazżjoni raġonevoli ta' ħin u attenzjoni tal-Qorti. Hawn jidhol il-kunċett tal-proporzjonalitá. L-investment ta' ħin u spejjeż irid ikun raġonevolment relatat mad-diffikultá, kompleksitá, valur u importanza tal-każ partikolari.

## Malta

Is-sistema tal-proċedura ċivili tagħna tappartjeni għall-familja hekk imsejjha "imħallta" għaliex għandha elementi gejjin minn sorsi varji bħal-liġi ta' Sqallija, il-liġi Kanonika, u l-*common law* Ingliża.<sup>3</sup> Per eżempju, l-forom u l-istituti tal-proċess għudizzjarju tagħna għandhom it-timbru tal-liġi kontinentali. Min-naħa l-oħra, il-*law of evidence* hija

---

<sup>3</sup> ara fost ħafna oħrajn Kevin Aquilina, *The Nature and Sources of the Maltese Mixed Legal System: A Strange Case of Dr. Jekyll and Mr. Hyde?* Ippubblikata fil-*Comparative Law Review*, Vol. 4

bbazata fuq is-sistema Ngliza. B'danakollu, għalkemm din tal-aħhar tesigi li s-smiegħ ikun kontinwu u kkonċentrat aktarx f'seduta waħda jew tnejn, hija d-drawwa fostna li s-smiegħ jiehu s-sura ta' sensiela ta' episodji, mifruq fuq għadd kbir ta' seduti u li jitwal għal xhur u snin; qishom telenovela tal-habba gozz imgebbda interminabilment.

Il-Qrati tagħna għandhom tradizzjoni antika u qawwija ta' trattazzjoni tal-kawzi bil-miktub; il-kodiċi ritwali tagħna, għalkemm juza estensivament forum u istituti proċedurali kontinentali, misluta mill-kodiċi ta' proċedura Franciż tal-1806, huwa ispirat, f'dik il-parti tiegħu li titratta s-smiegħ tal-kawzi, mis-sistema Ingliz, li jagħmel enfasi fuq l-oralita` u allura l-konċentrazzjoni tas-smiegħ tal-kawzi f'seduta waħda jew tal-inqas fit seduti viċin xulxin. Huwa sinifikanti hafna dak li għandu xi jgħid ir-**Rapport tal-Permanent Law Reform Commission tal-1993** dwar l-oralita` u l-konċentrazzjoni tal-proċeduri: “These are traits which the Commission feels are of vital importance to Maltese procedure and are to be preserved and retained. The oral characteristics of the procedures have in a small part contributed to the simplicity and intelligibility of same”.<sup>4</sup>

Sfortunatament, il-prattiċi forensi antiki baqgħu jippersistu minkejja li kien għadda żmienhom u spiċċaw biex honqu r-rieda tal-legislatur ispirata mid-dritt Ingliz. Minkejja d-disposizzjonijiet ċari fil-kodiċi ritwali tagħna, il-prattika forensi Maltija dejjem irrezistiet li jiġi mhaddem bis-serjeta' il-prinċipju tal-oralita` - li jfisser semplicita`, heffa u lealta` fir-relazzjonijiet bejn l-avukati u l-imħallfin billi xaqilbet lejn il-proċess bil-miktub. Dan aktarx għaliex, kif jgħalliem **Piero**

---

<sup>4</sup> Permanent Law Reform Commission, Justice Within a Reasonable Time, Novembru 1993, Dipartiment tal-Infurmazzjoni, paġna 16

**Calamandrei**, l-oralita` hija l-espressjoni ta' fiducja fejn wiehed joqgħod fuq il-kelma tal-avukat avversarju; filwaqt li l-kitba hija l-espressjoni ta' kawtela u diffidenza: *verba volant, scripta manent*.<sup>5</sup> Raġuni oħra hi, jirrimarka sarkasikament dan il-ġurista, li bil-kitba jigu pprezentati ċerti sottomissjonijiet li l-avukat jistħi jgħidhom bil-fomm f'wiċċ l-imħallef! Anke l-legislatur kellu jċedi taħt il-piż qawwi tal-kultura tas-sulluzzu: **L-artiklu 195** tal-kodiċi ritwali, li qabel kien jipprovdi li "**kawża...tibqa' tinstama' mingħajr waqfien sakemm tiġi konkluzja**" u li "**kawża tista' tiġi differita f'ċirkostanzi eċċezzjonali biss**" ġie emendat b'ton kwazi apoloġetiku biex jaqra li kawża "**għandha tiġi deċiża kemm jista' jkun malajr**".

Matul dawn l-aħħar mitejn sena din il-prattika ssarrfet f'dewmien kroniku esagerat tal-kawzi. Il-kodiċi ritwali tagħna, meta ġie fis-seħh fl-1855, kien tagħna proċess ferm iktar progredit minn dawk kontinentali – kif ġustament jiftaħar **Sir Ignazio Bonavita**<sup>6</sup> li kien il-moħħ ewlieni fit-fassil tiegħu. Kien biss wara l-promulgazzjoni tal-kodiċi tagħna li fil-Ġermanja u fl-Italja bdiet issir enfażi mill-ġuristi favur is-sistema ta' oralita` fil-proċedimenti. Fl-Italja spikka l-kontribut ta' **Giuseppe Chiovenda**. Madanakollu, il-prinċipju tal-oralita` xorta baqa' ma qabadx l-art fil-liġi Taljana.

## **Aspetti organizzattivi**

---

<sup>5</sup> Piero Calamandrei, *Elogio dei Giudici*, scritto da un avvocato, ir-raba edizzjoni, 1959, stampata mill-ġdid fit-2003, paġna 205

<sup>6</sup> ara Ignazio Bonavita, *Saggio sulla Prova Giudiziaria considerata in Rapporto all'Attuale Legislazione Maltese*, 1844, Introduzione; u l-istess awtur, *Raccolta delle Leggi di Procedura delle Corti Superiori Ordinarie di Malta pubblicate dal 1814 al 1840*, Introduzione. F'dawn iż-żewġ opri hemm spjegazzjoni tal-prinċipji tad-Dritt Inġliż kif ġew introdotti minn diversi Proklami li wara ġew inseriti fl-Ordinanza IV tal-1854 u ċjoe` l-kodiċi ritwali tagħna.



L-aspetti organizzattivi tal-amministrazzjoni tal-ġustizzja għandhom f'dan ir-rigward importanza fundamentali; jiżbalja min ipogġi t-tama tiegħu biss f'titjib u tiġdid normattiv. Dan tal-aħħar irid isir bi hsieb, biex jiġu evitati interventi dizorganici jew imnebbħa minn sitwazzjonijiet kontingenti. It-tibdiliet spissi fil-kodiċi proċesswali, spiss improvvizati u teknikament insodisfaċenti, ikabbru l-kriżi tal-ġustizzja, għaliex il-proċess jinhtieg regoli ċerti u stabbli.

Għalhekk hemm bżonn li jkun hemm qabel xejn l-aħjar uzu tar-rizorsi, umani u strutturali. Min imexxi l-amministrazzjoni irid jieħu hsieb jieħu inizjattivi u provvedimenti tajbin biex jirrazjonalizzaw ix-xogħol billi juża prattici li jhaffu x-xogħol (*best practices*).<sup>7</sup>

Mil-lat organizzattiv, fl-aħħar snin sar hafna. Biżżejjed wiehed isemmi l-introduzzjoni tal-*court attorneys*, li qegħdin jagħmlu xogħol mill-iktar siewi minn wara l-kwinti, u hallew il-marka tagħhom għall-ġustizzja eħfef. B'danakollu fadal hafna xi jsir, speċjalment li jitjiebu l-kundizzjonijiet tax-xogħol, inkluż il-pagi, biex jiġu mħajrin persuni idoneji biex jaħdmu fl-amministrazzjoni tal-Qorti fi żmien meta hemm kompetizzjoni f'kull qasam biex jinstabu l-aħjar haddiema. Jinhtieg ukoll li l-*istatus* tal-Maġistratura jogħla u jsir daqs dak tal-Imħallfin. Ilu li għadda dak iż-żmien meta l-maġistrat kien jisma' biss talbiet żgħar fil-qasam ċivili, u kawżi minuri fil-kamp penali. Hafna kawżi ta' dan it-tip illum jinstemgħu minn ġudikanti oħra bħall-Kummissarju għall-Ġustizzja u t-Tribunal għal Talbiet Żgħar. Iktar depenalizzazzjoni tista' teħles lill-Maġistratura minn eluf ta' kawżi sommarji biex tkun tista' tikkonċentra fuq xogħol ferm iktar serju bħal inkjesti u kumpilazzjonijiet – fejn

---

<sup>7</sup> Ara Intervento del Presidente Napolitano in occasione dell'Assemblea plenaria del Consiglio Superiore della Magistratura, 22.12.2014

għandhom jingħataw iktar għodda biex jagħmlu xogħlhom b' mod iktar effettiv - u smiegħ ta' kawżi penali iktar serji.

## **Din il-Qorti**

*Avviso ai naviganti:* din il-Qorti bi hsiebha tapplika b' mod skrupluż in-normi fil-kodiċi ta' proċedura tagħna mfaġġin sabiex jiġi evitat id-dewmien, partikolarment dawk li jinstabu fl-artiklu 195 tal-kodiċi ritwali u fir-Regoli dwar il-Prattika u l-Proċedura tal-Qrati (L.S. 12.09). Regolament 10(1) jagħmar *inter alia* li “Kawża tista' tiġi differita f' cirkostanzi eċċezzjonali biss”.

Il-Qorti bi hsiebha tippjana in-numru, dati u hin tas-seduti u l-provi li għandhom jingiebu fihom, u fejn ikun fattibli saħansitra tagħmel *target date* għall-pronunzjament tas-sentenza.

Għalkemm dan il-punt li għadni kif semmejt jista' jinħass mhux daqstant popolari mal-avukati difensuri, u għalkemm mhux se ninsa ż-żmien meta kont avukat, u allura d-diffikultajiet li jiltaqgħu magħhom l-avukati, din il-Qorti tħoss li għandha tiftaħ paġna għda biex il-proċess tal-gustizzja jithaffef kemm jista' jkun u dan fl-interess tal-partijiet u fl-aħħar mill-aħħar fl-interess tal-istess avukati.

## **Ringrazzjamenti**

Nikkonkludi billi nrodd ħajr lil għadd ta' persuni li b'xi mod qsam xi parti zghira jew kbira ta' ħajti magħhom:

- lill-membri tal-Kummissjoni tal-Amministrazzjoni tal-Ġustizzja, lill-Ministru tal-Ġustizzja, u lill-Prim Ministru tal-fiducja li wrew fija biex niġi elevat għal dan il-Bank tal-Ġudikatura.

- lill-*court attorneys*, li hdimt mill-qrib magħhom u bħala wiehed minnhom għal żmien sena, b'mod partikolari Dr. Anna Caruana li għandha hiliet forensiċi formidabbli u kultura kbira;

- lill-Maġistrati, li laqgħuni bħala wiehed minnhom u tawni l-appoġġ shih tagħhom għal dsatax-il xahar

- lill-imħallef Emeritus Philip Sciberras, għall-appoġġ u ispirazzjoni forensi tiegħu

- lill-istaff tiegħi: Kenneth Gauci - l-ewwel deputat li kelli bħala Maġistrat; id-deputat attwali Susan Fenech, lil Marica Fenech, lill-marixxall Carmen Cutajar, lill-*court attorney* Dr. Marie Josette Farrugia; u lil Carmen Scicluna u Marcell Bugeja tas-sezzjoni tal-Qorti ta' Ġurisdizzjoni Volontarja.

- lill-ħbieb antiki tiegħi, l-imħallfin Lawrence Mintoff u Anthony Abela. l-Arbitru Finanzjarju Dottor Reno Borg u l-avukat Dr. Paul Micallef għall-appoġġ u lealta' tagħhom.

- lil ħuti Carmen u Antonia.

- lill-ġenituri tiegħi, li minkejja li ma kellhomx mezzi finanzjarji, appoġġjawni bis-shih u nista' ngħid li ddedikaw hajjithom u saħħithom biex stajt inkompli bl-istudji tiegħi.

- lit-tlett uliedi Deborah, Caroline u żwieġhom, u ibni Anton li dejjem insibhom ta' spalla fil-ħajja ta' kuljum, liż-żewġ neputijiet Leah u Gigi li jimluni bil-ferħ, u fl-aħħar u mhux l-inqas lil marti Maria li mhux biss issapportjatni, imma wkoll issaportietni bid-diversi idjosinkraziji tiegħi, matul dawn l-aħħar hamsa u tletin sena.

Grazzi lil kull minn illum għoġbu jonorani bil-preżenza tieghu f'din is-seduta inawgurati tiegħi bhala imħallef, speċjalment l-Ghawdxin li biex ġew hawn għamlu ċertu saġrificċju u nistidinkom għar-riċeviment fil-Kamra tal-Avukati.